

“Turizm haqqında” yeni qanun layihəsi hazırlanıb

Aprelin 30-da Milli Məclisin Əmək və sosial siyaset komitəsinin iclası keçirilmişdir. İclasın gündəliyinə 2 məsələ - “Sosial sığorta haqqında” qanuna dəyişiklik edilməsi barədə qanun layihəsi və “Turizm haqqında” yeni qanun layihəsi daxil edilmişdi.

Komitə sədri Hadi Rəcəbli hər iki sənədlə bağlı məlumat verərək bildirmişdir ki, “Sosial sığorta haqqında” qanunun 14-cü maddəsinə yeni “qeyd” hissəsi əlavə edilir. Həmin qeyddə göstərilir: Bu maddənin üçüncü hissəsinin ikinci bəndinin məqsədləri üçün əməkqabiliyyətli şəxslər dedikdə I və II qrup əllillər, həmçinin sağamlıq imkanları məhdud

uşaqlar istisna olmaqla, 15 yaşından “Əmək pensiyaları haqqında” qanunun 7-ci maddəsi ilə müəyyən edilmiş yaş həddinədək olan şəxslər başa düşülür.

Qanun layihəsinə edilən dəyişiklik komitə üzvləri tərəfindən də müsbət qiymətləndirildi və sənəd Milli Məclisin plenar iclasına tövsiyə olundu.

Sonra Hadi Rəcəbli yeni hazırlanan “Turizm haqqın-

da” qanun layihəsi barədə məlumat verərək dedi ki, Azərbaycanda çox böyük turizm potensialı var. Prezident İlham Əliyev bu sahənin inkişaf etdirilməsi ilə bağlı 2003-cü ildən 2016-cı ilədək 100-dək fərman, sərəncam imzalayıb. Ölkəmizdə “Turizm haqqında” qanun mövcuddur. Həmin qanun 1999-cu ildə qəbul olunub. 17 ildir mövcud olan bu qanun əsasən deklarativ xarakterlidir. Bu səbəbdən də yeni qanun layihəsinin hazırlanmasına ehtiyac duyulub. Azərbaycan Respublikasının Mədəniyyət və Turizm Nazirliyi tərəfindən hazırlanan yeni qanun layihəsi

fundamental prinsipləri özündə ehtiva edir.

Sonra iclasda komitə üzvləri və dövlət qurumlarının nümayəndələri çıxış edərək yeni qanun layihəsi ilə bağlı fikir və təkliflərini səsləndirmişlər.

Qeyd edək ki, “Turizm haqqında” qanun layihəsi 8 fəsil 87 maddədən ibarətdir. Sənədin hazırlanması ilə bağlı işçi qrupu yaradılıb və artıq ilkin müzakirələr də keçirilib. Sənəd tam hazır olduqdan sonra bir daha komitədə müzakirə edilib Milli Məclisin plenar iclasına tövsiyə olunacaq.

**Rəşad BAXŞƏLİYEV,
“Azərbaycan”**